

حقوق نسوان تحریک کا چینچ اور اسلام

ڈاکٹر کوثر فردوس[°]

یہ ۱۹۷۵ء کی بات ہے جب اقوام عالم میں پنچاہیت کا کروار ادا کرنے کے لیے اقوام متحدہ کا ادارہ تشكیل پایا۔ اسی ادارے کے تحت ۱۹۷۶ء میں انسانی حقوق کمیشن اور پھر اس کے بعد خواتین حقوق کمیشن بناءً جب کہ خواتین کی پہلی عالمی کانفرنس ۱۹۷۵ء میں میکسکو میں ہوئی اور مساوات، ترقی اور امن جدوجہد کے لیے نعرہ قرار پایا۔

بعد ازاں ہر پانچ سال بعد کوپن ہیگن (۱۹۸۰ء)، نیروبی (۱۹۸۵ء)، بیگن (۱۹۹۵ء)، نیویارک (۲۰۰۰ء) میں یہ خواتین عالمی کانفرنسیں منعقد ہوئیں۔ تا ہم ۱۹۹۰ء میں نہیں ہو سکی اور اب ۲۰۰۵ء نیویارک میں ہوئی ہے۔ دسمبر ۱۹۷۹ء میں حقوق نسوان کے لیے ایک عالمی معاهدہ کنونشن فار الیمنی نیشن آف ڈسکریمی نیشن اگینسٹ ویمن جسے 'سیدا' (CEDAW) کہا جاتا ہے، ہوا۔ اس میں یہ طے پایا کہ عورت اور مرد کو مساوات اور برابری کے مقام پر لانے کے لیے ہر طرح کے امتیاز کو ختم کیا جائے۔ اس کی ۳۰ دفعات ہیں جن میں ۱۶ دفعات خواتین کے مختلف حقوق سے متعلق ہیں اور بقیہ انتظامی نفاذ سے متعلق۔

اس معہدے کی دفعہ ۱۲۹ انٹریشنل کورٹ آف جسٹس کے بارے میں ہے۔ اس کا مطلب امریکا کے ایک دانش و رچڑنے والوں پرندی کے ایک میڈیکل کالج میں پیچرہ دیتے ہوئے یوں سمجھایا تھا کہ: کوشش جاری ہے کہ عورت کو یہ حق دلایا جائے کہ اولاد کی پیدائش کا فیصلہ وہ

° قیمة حلقہ خواتین، جماعت اسلامی پاکستان۔ ممبر سینیٹ آف پاکستان

کرے۔ اگر کسی مرحلے پر وہ یہ فیصلہ کرتی ہے کہ میں یہ بوجھ نہیں اٹھا سکتی اور وہ ایک ڈاکٹر کے پاس جاتی ہے کہ مجھے اس بوجھ سے نجات دلادی جائے۔ اگر ڈاکٹر انکار کرتا ہے کہ وہ اس عمل کو درست نہیں سمجھتا تو خواتین کے حقوق کے مطابق یہ علاج مہیا نہ کرنے والا ڈاکٹر مجرم تصور کیا جائے گا، اُس عالمی عدالت میں اس پر مقدمہ چلا پایا جا سکتا ہے۔

۱۹۷۹ء کے 'سیدا' معابرے پر عمل درآمد کے لیے ۱۳۱ دائرہ کار طے کیے گئے۔ انھی نکات کو آئندہ جائزوں کے لیے نہاد قرار دیا گیا۔ اس معابرے پر عمل درآمد کے لیے ایک فریق حکومت ہے اور دوسری این جی اوز۔ حکومتوں کو امداد دینے والے عالمی اداروں کی مراعات کی پہلوؤں سے اس معابرے پر عمل درآمد کے ساتھ بالواسطہ یا بلا واسطہ طور پر مشروط ہیں۔ عالمی ایجنسی کی علم بردار اور بالخصوص عالمی امداد حاصل کرنے والی این جی اوز بھی اپنے کام کے ساتھ حکومتی اقدام کی نگرانی اور محاسبہ کا کردار ادا کرتی ہیں۔ ہر چار سال بعد حکومت کو یہ رپورٹ دینی ہوتی ہے۔ رپورٹ کے لیے نکات، تفصیلی جزئیات کے ساتھ اقوام متحده کی طرف سے بھجوائے جاتے ہیں۔

'سیدا' پر اب تک ۱۵۰ اماماں کو دستخط کر چکے ہیں۔ اس میں بھی اہم پہلو یہ ہے کہ کسی یورپی ممالک اور خود امریکا نے ابھی تک اس پر دستخط نہیں کیے۔ پاکستان کی طرف سے وزیر اعظم بے نظیر بھٹو کے دور حکومت میں صدر فاروق خان لغاری نے کچھ تخطیات کے ساتھ اس پر دستخط کیے تھے کہ ہم اپنے ملکی آئین کے منافی ضوابط پر عمل درآمد کے پابند نہیں ہوں گے۔

مساوات، ترقی اور امن کے نام پر بنایا جانے والا خواتین حقوق کیشن ہو یا وقتاً فوتاً کی جانے والی خواتین عالمی کانفرنسیں، یہ عالمی حقوق نسوان تحریک کے مختلف شاخانے ہیں۔ اسی طرح بیجنگ پلیٹ فارم آف ایکشن کے ۱۳۱ نکاتی عنوانات سے بظاہر اختلاف ممکن نہیں۔ اس لیے کہ وہ عورت کی فلاح و ترقی کے لیے جامع منصوبے کی تصور پیش کرتے دکھائی دیتے ہیں۔ لیکن اس بظاہر صورت حال سے فریب کھانے کے بجائے گھر اُمی میں جا کر جائزہ لینے کی ضرورت ہے۔ یہ عمل کی ایک عالمی تحریک ہے جس میں بہت سے پیغامات مضمراں ہیں۔

یہ حقیقت ہے کہ دنیا میں خواہ مغرب ہو یا مشرق، غیر مسلم معاشرہ ہو یا مسلم معاشرہ، عورت

کے ساتھ کئی حوالوں سے دوسرے درجے کے شہری کا سلوک کیا جاتا ہے۔ اسلام کے مسلمہ اصولوں پر عمل نہ ہونے کی وجہ سے نامنہاد اسلامی معاشروں میں بھی کئی ایسے رویے موجود ہیں۔

○ عورت اور اسلام: اسی اینڈے کے تحت، اسلام میں عورت کے حقوق اور کردار کے حوالے سے اعتراضات اٹھائے جاتے ہیں۔ حالانکہ اس کی بڑی وجہ اسلام سے علمی ہے۔

اسلام، عورت کے کردار کے لیے جو نمونہ ہمارے سامنے پیش کرتا ہے، اُس نے پستیوں میں گری ہوئی عورت کو عملًا اٹھا کر معاشرے کی ایک قابل احترام ہستی بنا کر اعلیٰ مقام سے نوازا۔ قرآنی تعلیمات، احادیث نبوی اور خود اسوہ رسول آج بھی نشان راہ و منزل ہیں۔ بیٹی کے قتل کی ممانعت، پرورش میں برابری، بچیوں اور بچوں کی تعلیم کے لیے بدلایات، بچوں کی ضروریات زندگی کی فراہمی، کفالت، بلوغت کے بعدنکاح میں بیٹی کی مرضی کا لاحاظہ رکھتے ہوئے رخصتی کا اہتمام کرنا اور باپ کے ترکے میں حصہ دار ہونا اس کا حق ٹھیکرا۔ شادی کے وقت مہر کی ادائیگی اور وہ بھی کوئی لگبندھا ۳۲ روپے کے شرعی مہر کا تصویر نہیں ہے، بلکہ عورت کے خاندان کی مناسبت سے مہر کا تعین ہونا قرار پایا۔ جب حضرت عمرؓ نے مہر کی رقم مقرر کرنے کے لیے مشورہ چاہا تو ایک عورت کھڑی ہو گئی اور کہا: قرآن نے تو ڈھیروں مال بھی عورت کو دیا ہو تو واپس نہ لینے کی نصیحت کی ہے، آپ کیسے اس رقم کو مقرر کر سکتے ہیں۔ اس پر حضرت عمرؓ نے اپنی رائے سے رجوع کیا۔

نان نفقہ، یعنی خواراک، لباس، مکان اور استطاعت ہو تو خادم کا انتظام کر کے دینا بھی شوہر کی ذمہ داری اور بیوی کا حق ٹھیکرا۔ حضرت عائشہؓ کو نبی صلی اللہ علیہ وسلم نے جوشیوں کا تماشا دکھا کر بیویوں کے لیے تفریح کی نظیر بھی قائم کی۔ شوہر کے ترکے سے آٹھویں حصے کی بیوی حق دار ٹھیکرا۔ بحیثیت ماں حق خدمت باپ سے تین گناز پادہ دیا گیا۔ سعی ہا جرد کو حج کا لازمی رکن قرار دے کر بچے کی پرورش کے لیے کی جانے والی دوڑ دھوپ کو اعزاز بخشنا گیا، بیٹے سے بھی وراثت دلوائی گئی۔ بحیثیت آزاد شہری عورت جان، مال اور عزت میں برابر کی محترم ٹھیکرا۔ حق ملکیت تسلیم کیا گیا، کار و بار و ملازمت، رائے، مشورے و محابیت کا حق بھی ملا۔ حضرت ام سلمیؓ کے مشورے پر خود حضور صلی اللہ علیہ وسلم نے صلح حدیبیہ کے موقع پر عمل کیا۔

فرائض میں اولاد کی پیدائش و پرورش، شوہر کی فرماں برداری و شکرگزاری ضروری

قرار پائی۔ عورت اور مرد کے نکاح کے ذریعے وجود میں آنے والے معاشرے کی بنیادی اکائی خاندان میں، تقسیم کار میں مرد بپرون خانہ معاشری سرگرمیوں کے لیے اور عورت اولاد کی پروش کے لیے گھر کی نگران ٹھیری۔ یوں باہم تعاون کے لیے ہن لباس لَكُمْ وَأَنْتُمْ لِبَاسٌ لَهُنَّ کے مصدق ایک دوسرے کی کمزوریوں کے ساتھ نجماو، اور خوبیوں کی قدر دافنی کی تلقین کے ساتھ گھر کے ادارے کو پُسکون گھوارہ بنایا گیا۔ اگر کبھی غلط فہمی پیدا ہو جائے تو خاندان کے حکم تصفیہ اور صلح کے لیے مقرر کرنے کی ہدایت کی گئی۔ طلاق جائز مگر ناپسندیدہ گردانی گئی اور اگر نبھانہ ہو پائے تو آخری چارہ کار کے طور پر مرد طلاق دے سکتا ہے اور عورت خلخ کے ذریعے علیحدگی اختیار کر سکتی ہے۔

اسلام کی تعلیمات اور اس کے نتیجے میں بننے والے معاشرے کے مقابلے میں حقوق نسوان کے لیے کی جانے والی کوششیں معاشرے پر ایک دوسرا طرح سے اثر انداز ہوئی ہیں۔ نتیجتاً معاشرہ بہت سے مسائل سے دوچار ہے اور انسانی زندگی عدم توازن اور انتشار کا شکار ہو کر رہ گئی ہے۔

اس حوالے سے نئے درپیش چلنج یہ ہیں:

○ خاندان کی نئی تقسیم: آج کا ایک بڑا چلنج عورت کے سماجی کردار کی وجہ سے خاندان کو درپیش ہے۔ قرآن کی رو سے الْرِّجَالُ قَوْمُونَ میں قوام کی تعبیر و تفسیر کا تعین ہے۔ ایک خیال یہ ظاہر کیا جاتا ہے کہ جب عورت کمار ہتی ہو اور شوہر اس کا لفیل نہ ہو تو پھر مرد قوام کیوں ٹھیرے، عورت ہی قوام کیوں نہ ہو۔ گھر کے ادارے میں کسی ایک کو نگران و نظم کی ذمہ داری سونپی جانی تھی، اللہ نے وہ ذمہ داری مرد کو سونپی۔ قرآن کے مطابق قوام بنانے کی دو وجہوں میں سے اگر ایک ساقط بھی ہو جائے تو بھی مرد ہی قوام ہو گا۔ بنیادی طور پر ننان نفقہ کی ذمہ داری مرد کی ہے اور عورت اگر کماتی بھی ہو، مرد سے زیادہ مال بھی رکھتی ہو، تب بھی مرد کا یہ حق برقرار رہتا ہے، جب کہ اپنے مال پر عورت آزادا نہ تصرف کا اختیار رکھتی ہے۔ اگر وہ اپنی خوشی سے گھر پر خرچ کرتی ہے تو یہ اس کی نفلی نیکی ہے۔

عورتوں کی برابری کے اجنبیوں اور ہر طرح کی تفریق ختم کرنے کی کوششوں کے ساتھ، تقسیم ذہنوں کو پر اگندا کر رہی ہے۔ پہلے ۵ فی صد کوٹھ ملازمت خواتین کے لیے مخصوص ہوا، اب

اس کو ۵۰ فی صد تک لے جانے کی کوشش کی جا رہی ہے۔ اگر ملازمتوں پر ۵۰ فی صد کوٹے پر اور ۱۵ سے ۲۰ فی صد میراث پر خواتین آ جائیں، تو تقریباً ۷۰ فی صد ملازمتیں عورتوں کے پاس اور ۳۰ فی صد مردوں کے پاس ہوں گی۔ اس طرح مردوں کی بے روزگاری میں اضافے اور گھر میں تعاون اور ذمہ داری کی تقسیم پر اصرار سے معاشرے کا ایک نیا نقشہ بننے گا۔ معاشی میدان میں عورتیں سرگرم اور مرد گھر کے نگہبان ہوں گے۔ ماں کے اندر متاتکے روپ میں اولاد کی پروش کے لیے عطا کردہ تحمل، نرمی، الفت کی جگہ باپ لے گا جس کو پیروںی محاذ کے لیے زیادہ طاقت و راہ رستہ جان بنایا گیا۔ اس طرح توازن کے گزرنے سے اولاد اور خاندان پر اس کے منفی اثرات آئیں گے۔

ان ممکنہ خدشات کے باوجود مغرب سے ڈھنی مرعوبیت کی بناء پر عورت کی معاشی ترقی کے لیے ہر میدان میں مخصوص نشستیں، قرضہ جات کا نظام، ہر شعبہ زندگی میں بلا تفریق تعلیم و ملازمت، مرد کے ساتھ شانہ بیشانہ دوڑ اور اعتدال پسند اور روشن خیال ثابت کرنے کے لیے علمی اور ملکی سطح پر کئی اقدامات کیے جا رہے ہیں۔ دوسری طرف ملک میں مہنگائی، غربت اور بے روزگاری میں مسلسل اضافہ ہو رہا ہے، جب کہ میڈیا کے ذریعے مادہ پرستانہ تہذیب کی لیگا رہے۔

○ دوہری مظلومیت: اگر پہلے عورتوں کو گھروں میں بند کر کے جائز ضرورتوں اور حقوق کے لیے بھی بیرون خانہ نقل و حرکت پر قدغن ایک انتہائی تواب میڈیا کی تحریک، کوٹہ سٹم، عورتوں کے لیے رعائتوں وغیرہ کے ذریعے بیرون خانہ سرگرمیوں کے لیے ایک طرح کاریابی جبر ہے جو دوسری انتہا ہے۔ عورت پہلے ایک انتہا پر مظلوم تھی تو اب دوسری انتہا پر مظلوم ہے۔ معاشی ترقی اور خود انجمنی کے نام پر مرد کی کفالات سے محروم کرنے، اور عورت کی کمائی کے لیے عوامل و حالات پیدا کرنا عورت کے ساتھ خیرخواہی نہیں ظلم ہے۔ اگرچہ موجودہ مسلم معاشرے کسی بھی جگہ اپنی اصل روح کے مطابق اسلامی قدرتوں کی آبیاری نہیں کر رہے، تاہم ۹۹ فی صد مرد خواہ دین کا کوئی فہم رکھتے ہوں یا نہ رکھتے ہوں، یہ جانتے ہیں کہ بیوی کو کما کر کھانا ان کی ذمہ داری ہے۔

گھر کے اندر عورت کے کردار کو معاشی ترقی کے عوامل کے طور پر پتیلیم کیا جانا، وراشت کی

تلقیم اور منتقلی، حق مہر کی ادا کی گئی اور حق ملکیت کے آزادانہ استعمال، اسلام کے دیے گئے ماڈل کی روشنی میں عورت کی معاشی ترقی کا حصہ تھے مگر ان سے صرف نظر کیا گیا۔ ضرورت ہے کہ ان پر پوری دلجمی کے ساتھ تمام معاشرے میں اخلاقاً و قانوناً عمل درآمد ہو۔

معاشی کفالت کے حوالے سے جہاں مرد حقیقی مجبوری، بیماری یا نشے وغیرہ کی بری عادات کی وجہ سے نہ کماتے ہوں یا کم کماتے ہوں، وہاں بھی عورت کو کمائی کے لیے دھکیل دینے کے بجائے ریاست کو ایسا نظام وضع کرنے کی ضرورت ہے کہ خوش حال رشتہ دار اور ریاست اُس کی کفالت کا بوجھاٹھائے۔

۲۰۰۰ء میں نیویارک میں ہونے والی بیجنگ پلس فائیو کافنفرنس کے دوران ایک امریکی خاتون، ہم پاکستانی خواتین کے وفد کو دیکھ کر بہت خوش ہوئی اور بتایا کہ میں تین سال پاکستان رہی اور میں نے پاکستانی عورتوں پر ایک کتاب لکھی ہے جس کا عنوان ہے: ”پاکستانی عورتو! تم کہاں ہو؟“

اُس سے جب یہ پوچھا گیا: بتاؤ عافیت کس میں ہے، مرد عورت کے لیے کما کر لائے یا عورت خود اپنے لیے کمائے؟ اُس نے کہا: عافیت تو اسی میں ہے کہ عورت گھر بیٹھے اور کمانے کی پابند نہ ہو، مگر یہ غلط ہے کہ اُس کو باہر نکلنے نہ دیا جائے۔ اُسے بتایا گیا کہ اسلام عورت کو اپنی آزاد مرضی و منشا پر چھوڑتا ہے چاہے تو باہر جا کر ملازمت و کار و بار کرنے چاہے گھر بیٹھے مگر اُس کی کفالت کی ذمہ داری ہر دو صورت میں مرد ہی پر ہے۔ اُس نے تسلیم کیا: اگر ایسا ہے تو یہ بہترین ہے۔ پھر مغرب کی عورت کی وہ قابل رحم حالت بھی زیر بحث آئی، جس کے کئی ساتھی تو ہوتے ہیں مگر کوئی شوہر یا نفیل نہیں ہوتا۔ اُس کے اپنے بچے ہونے نہیں پاتے، اگر ہوں تو ریاست پانی ہے یا وہ خود نہ صرف اپنے لیے بلکہ اُن کے لیے کماتی اور انھیں پالتی بھی ہے۔

عورت مخصوص میدانوں کا انتخاب کرے یا ہر میدان میں اپنی صلاحیتوں سے معاشرے کی خدمت و فلاح کے لیے کام کرنا چاہے، اُس کو اُس کے لیے میدان کا رہبیا کیا جانا چاہیے۔ باہم مسابقت ہو، مگر وہ صرف عورتوں کے مابین۔ مرد اور عورت کو مکمل مخلوط ماحول میں یا تحفظ فراہم کیے بغیر ملازمت و معاشی ترقی میں ساتھ ساتھ کھڑا کیا گیا تو کئی واقعات ہوں گے۔ لہذا ہر سطح پر

مخلوط ماحول جہاں اسلام کی روح اور اقدار کے منافی ہے وہاں خود عورتوں کے لیے بھی غیر محفوظ اور مسائل کا باعث ہے۔

○ خواتین کی سیاسی نمائندگی: سیاسی نمائندگی میں خواتین کے لیے ابتداء ۳۳ فنی صد اور پھر ۵۰ فنی صد تک نشستیں مخصوص کروانا چیزگی پلیٹ فارم آف ایکشن کے اجنبیے کا حصہ ہے۔ پاکستان نے اس ۳۳ فنی صد نمائندگی کی روشنی میں مقامی حکومتوں میں خواتین کو ۳۳ فنی صد نمائندگی دی، جس کے مطابق ۲۰ ہزار کی تعداد میں خواتین کو نسلیمیدان میں آئیں۔ قومی اسمبلی میں ۲۲ فنی صد اور سینیٹ میں ۷ افی صد خواتین نمائندگان ہیں۔ پاکستان اس کو اپنی اہم کارکردگی کے طور پر پیش کرتا ہے کہ اس نے خطے کے کئی بڑے ممالک سے بڑھ کر عورتوں کو نمائندگی دی ہے اور اسے خواتین کے حقوق کے حصول کا بڑا ذریعہ قرار دیا جاتا ہے۔ انٹرنشنل پارلیمنٹری یونیون کی مرتب کردہ فہرست کے مطابق سیاسی نمائندگی میں تناسب کے لحاظ سے پہلے نمبر پر روانڈا^۱، ۳۲ ویں پر پاکستان^۲، ۵۹ پر امریکا^۳، ۹۰ پر بھارت^۴، ۱۱۲ اور ۱۱۵ پر ترکی اور ایران ہیں۔ یوں معاشرتی اقدار و روایات کے منافی، سیاسی نمائندگی کے لیے ایک بڑا قدم اٹھایا گیا، جو مغربی تہذیب کے نمائندہ ممالک بھی نہیں اٹھاسکے۔

اس نمائندگی کے ذریعے خواتین کے حقوق کے حصول کے بارے میں کئی طبقے تحفظات کا اظہار کرتے ہیں کہ جب ملک کی نصف صدی سے زائد پر محیط تاریخ میں، ۹۸ فنی صد مرد نمائندگان مردوں کی ترقی کی صفائح نہیں بننے تو یہ اقدام مروجہ نظام کی اصلاح کے دیگر اقدامات کے بغیر کتنا فائدہ مند ہوگا۔ مگر اس سے عورتوں کو مشاورت کے فورم تک رسائی ضروری ہے، تاہم بچوں پر اثرات، شوہر یوں کے مابین غلط فہمیوں، عورت پر گھر اور سیاست کے بوجھ کے باعث خاندان کا ادارہ متاثر ہونے کے شواہد سامنے آنا شروع ہو گئے ہیں۔ یہ بھی حقیقت ہے کہ اسلام عورت کے مشورے کو اہمیت دیتا ہے۔ اُس کو راء دینے اور محسوبہ کرنے کی بھی آزادی ہے۔

وقت کا تقاضا ہے کہ اپنی اقدار و روایات کی روشنی میں جائزہ لیا جائے اور اس چلنچ سے بنٹنے کے لیے حکمت عملی اختیار کی جائے۔ پارٹی نشستوں پر تناسب نمائندگی عورت کو ایک مرد امیدوار کی طرح تمام تر انتخابی جدوجہد سے بچانے اور نمائندگی دلوانے کا ذریعہ ہے۔ اگرچہ

این جی اوز سیڈا، کی روشنی میں اس طریق کارکو عورتوں کا قومی دھارے میں شامل کیا جانا نہیں گردانی اور مردوں کی طرح انتخابی امیدوار بننے کی حاوی ہیں۔ خواتین کی نمائندگی کے حوالے سے یہ امور توجہ طلب ہیں: پارٹی نامزدگی میں عمر، دیگر گھر بیوی حالات کا لحاظ اور پھر پارلیمنٹ میں الگ نشستیں، کارروائی میں حصہ لینے اور تیاری کے لیے کچھ ضوابط کار، خاندان کی ذمہ داریوں سے عہدہ بردا ہونے کے لیے کچھ رعایتیں، مثلاً شوہر و بچوں کا مقام اسٹبلی پر تبادلہ و داخلہ، ہر محفل و استقبالیے و عشاپیے میں شامل کیا جانا وغیرہ۔

○ مغرب زدہ تعلیم: عورت کی تعلیم بھی ایک اہم عنوان ہے۔ آغا خان بورڈ کے نظام امتحانات کے ساتھ الحاق، نصاب میں تبدیلی، نیکیست بک بورڈز کی خارج کاری، غیر ملکی امداد کا جنسی امتیاز ختم کرنے کے ساتھ مشروط ہونا، مخلوط تعلیم کی ترویج، جنس کی تعلیم کی بابت سوال ناموں اور ورکشاپوں کا این جی اوز کی طرف سے اہتمام، فیڈ رل گورنمنٹ کی طرف سے سینئری اسکول کی طالبات و طلبہ کو YES (youth exchange studies) اور IEARN (International Education and Resource Network) پاکستان کے تحت برائے سال (۲۰۰۵ء-۲۰۰۶ء) کے لیے امریکا بھونا اور مخصوص خاندانوں کے ساتھ قیام کے لیے پیش رفت وغیرہ ایسے اقدام ہیں جو تعلیم کے سیکولر ایجنڈے کی آڑ میں تہذیبی تبدیلی کے لیے تسلسل سے اٹھائے جا رہے ہیں۔

بلغت کی تبدیلیاں واژات، ازدواجی زندگی کے مقتضیات، ایڈز بجاوے کے طریقوں کی ضرورت پر بحث کرتے ہوئے جنسی تعلیم دی جانے پر بعض باشور طبقات کی طرف سے اصرار کیا جاتا ہے۔ مغربی طرز تعلیم سے بچانے کے لیے اپنی اقدار و اخلاقیات کے حدود کار میں رہتے ہوئے، مناسب انداز میں اس کو حدیث و فقہ کے مطابق ترتیب دیا جائے یا چھوڑ دیا جائے، یہ بھی ایک چیلنج ہے۔

○ امتیازی قوانین کا خاتمه: قانون سازی بھی اس ایجنڈے کا ایک اہم نکتہ ہے۔ اس کے تحت جو ملکی قوانین عورت اور مرد میں کسی امتیاز کو روک رکھتے ہوں، ان کو بدلنے کی طرف پیش رفت ہوئی چاہیے۔ اس قانون سازی کے لیے پہلے قدم کے طور پر اسلامی جمہوریہ پاکستان کے

آئین کے جائزے کے لیے نیشنل کمیشن آف اسٹائیس آف ویکن، چیف آف آرمی اساف نے ۲۰۰۲ء میں بنایا۔ جس نے آئین کا جائزہ لے کر سفارشات کی ایک چھیم تاپ مرتب کی ہے، جس میں سرفہرست حدود قوانین کے خاتمے کی سفارش کی گئی ہے۔ اس کمیشن کو جو اس وقت وزارتِ خواتین کے تابع ہے، ایک خود مختار وزارت دینے کے لیے ہر موثر فورم پر آواز اٹھائی جا رہی ہے۔

بچوں کی دلکش بھال کے لیے آیا کا انتظام اور خود دن رات یا کئی کئی روز بیرون شہر یا بیرون ملک ملازمت، میٹنگوں، سیمی ناروں، ورکشاپوں، اجلاسوں میں شرکت یا دورے اور فناشوں میں غیر محروم مردوں کے ساتھ مصروف عمل رہنا، جہاں آئندہ نسلوں کی تربیت پر اثر انداز ہو گا وہاں گھروں میں غیر محروم نوکرانی یا آیا اور شوہر کی موجودگی بھی معاشرے میں کئی کہانیوں کو جنم دیتی ہے۔ سوال یہ ہے کہ بچوں کو کارلوں، انٹرنیٹ، سی ڈی پروگراموں میں مصروف کر کے یا کئی کئی چینیلوں کے لیے وی کے رحم و کرم پر چھوڑ دیا جائے یا معاشری ترقی میں حصے کے فوائد و نقصانات کا موازنہ کر کے ایک بہتر لائچ عمل ترتیب دیا جائے؟

○ ازدواجی زندگی میں مداخلت: مغرب نواز حلقوں کی طرف سے یہ مطالیہ بھی ہے کہ بنیادی انسانی حقوق اور فیصلوں کی آزادی میں یہ بھی شامل کیا جانا چاہیے کہ عورت اگر عورت کو ہی زندگی کا ساتھی منتخب کرنا چاہے تو کر سکے، تولیدی صحت (reproduction) میں یہ اختیار بھی حاصل ہونا چاہیے کہ اولاد کی تعداد کا فیصلہ عورت خود کرے اور اگر قبل از اولاد فراغت چاہے تو قانوناً اس کا حق اُس کو حاصل ہو، گھر بیوی میں شوہر بیوی کی مرضی کے خلاف عمل کرے تو اُس کو اس جسم کی سزا ملنی چاہیے وغیرہ وغیرہ۔ یہ ۲۰۰۰ء میں بیجنگ پلس فائیو میں سفارشات تھیں، جن کو معابرہ میں شامل کروانے کی کوشش تھی، اس میں گذشتہ پانچ سالہ کوشاںوں اور دلائل کا اضافہ ہوا ہے۔

عورت کی ترقی کے ایسے فرموم ہیں یہ موقف بھی بغیر رور عایت کے کھل کر بیان کیا جاتا ہے کہ سیدا، پر عائد تحفظات ختم کر دیے جانے چاہیں، اسلامی جمہوریہ پاکستان کو صرف پاکستان ہونا چاہیے، دستور میں شامل قرارداد مقاصد کی حامل دفعہ کو حذف کر دیا جانا چاہیے۔ کچھ نہیں کہا جا سکتا کہ کس وقت کیا فیصلہ کر لیا جاتا ہے!

حقوق نسوان کی علمی تحریک اس حد تک آگے بڑھ چکی ہے کہ سیداً، اس وقت ملک کی ترقی ناپئے کا پیانہ بنادیا گیا ہے۔ ترقی پذیر ممالک کی امداد کو اس پر عمل درآمد کے ساتھ مشروط کر دیا گیا ہے، این جی اوز کی صورت میں منظم قوتوں میں سیکولر ایجنڈے کے موثر انداز میں آگے بڑھا رہی ہیں، حکمران وقت سامراجی قوتوں کے آلہ کار بن چکے ہیں، تعلیم کے سیکولر ایجنڈے کے ذریعے تہذیبی تبدیلی کا عمل جاری ہے، اور روشن خیالی اور اعتدال پسندی کے نام پر اسلام کو تحریف کا نشانہ بنایا جا رہا ہے۔ ان مسائل کے ہوتے ہوئے آج کے دور کی تہذیبی جنگ میں اپنی شاخت قائم رکھنا ایک بڑا چلنچ ہے، نیز عالمی برادری کے ساتھ بھی رہیں اور اپنی اقدار اور ویاہات کی حفاظت بھی کریں، یہ کیسے ممکن ہو۔ ان تمام چلنچوں کا سامنا کرنے کے لیے اور عورت کو اس کا حقیقی مقام دینے کے لیے ایک بھرپور جدوجہد اور ٹھوس لائچے عمل کے ساتھ ساتھ بالخصوص خواتین میں دینی شعور کی آبیاری اور احیا وقت کا اہم ترین تقاضا ہے۔
